

वाझाए वर वरणि खे सारे दियां साहु ।
 बुतु मुंहिजो बृज देश में लिव लिव वठंदो लाहु ।
 द्रदनि जी दातारिड़ी दुखी घड़ी न देखाइ ।
 परदेसियाणी पिरींअ रे धार न धरेजांइ ।
 थधी मिटीअ मैथिलि माग जी विल्ही अ वसाइ जांइ ।
 जदहीं पोयों थिए पसाउ त निजांइ मैथिलि माग में ॥

वर वरणि जो भाउ आहे त जिनि खे प्यारे वर पाण प्यार
 सां दूरऊं खां कही अची वरियो आहे, जो फूल वाटिका में प्रथम
 दर्शन में ई दिलि देई वरु वरियाऊं । चवनि पिया त लाल
 लक्ष्मण ! अहिड़ी अ जाइ ते मनु वियो आहे जो क्रोड़ कल्पनि
 ताई उतां न निकिरंदो । जंहि खे वर गोले गोले वरियो आहे
 अहिड़ी अ वर वरिणी अमां खे निहारींदे सम्भारींदे संभारींदे असां
 जो साहु साणो थी पवे । असां तवहां जी मधुर भूमि बृज में
 इन्हीय मिठी अभिलाष सां रहियल आहियूं त असां जे रोम रोम
 में, वार वार में, श्रीजू अमड़ि जो अनुरागु, मधुर यादि भरी रहे ।
 हे बृज राणी अमां ! असां खे दुखी घड़ी न देखारि । स्नेहियुनि
 लाइ दुखी घड़ी प्रीतम जी यादि में फरकु पवणु आहे । कंहि

संसारी दुख में प्रीतम जी मधुर सिमिरिती अ में घटिताई न
अचे । हे द्रदनि जी दातारि माता ! अहिड़ी दुखी घड़ी कदहीं न
अचे । असुलि परदेसियाणी आहियां पर हाणे परदेसियाणी थी
पई आहियां कृपा करे मूं परदेसिणि खे प्रीतम खां धार न कजो ।
सदां गदु हुजनि । उन्हनि जी आज्ञा सां ई परदेस में आया
आहियूं हाणे दिलि करे परे न कजो । श्री मैथिलि माग जी
थधिड़ी मिटी अ में मूं विल्ही अ खे वसाइजि अमां ! जदहीं असां
जी दिलि प्रेम जे प्रवाह में वही बेखबर थी वजे, पंहिजे पेरनि सां
न वजी सधूं त उन वक्ति पाण कृपा करे मूं खे पंहिजी स्वामिणि
वटि पहुचाइजो ।

**कलंगीधर कृपा करे आउ पखे पेही ।
गुज़ारियमि दुखिड़ा दींहड़ा वतन रीअ वेही ।
वजां वतन सामहूं जिति स्वामी सनेही ।
वेनती करियां वेही, बालिणि श्रीखण्डि साणु थीउ ॥**

साई मिठिड़नि अनुराग सां इहा वेनती कंदे पिए आसूं
वहाया । उन वक्ति श्री गुर गोविन्द सिंह साई उतां अची लंघिया ।
आवाजु बुधी साहिबनि जागी निहारियो । सतिगुर खे दिसी
आरती उतारे मस्तकु टेके विनय कई । कृपाल अबल ! बाझ करे

असां जी झोपिड़ी अ में आया आहियो, भली आयो, जीउ आयो । गुरु
साहिब साहिबनि जे मथिड़े ते करु कमलु रखी चयो :
मुंहिजा खिलिणा जुवान छो मांदो थियो आहीं ? मिठा बचा !
मुंहिजी धरिती अ जा ध्रू ! जियं आकाश जे ध्रू अ खे सप्त रिषी
सदा परिक्रमा था दियनि तियं साहिब मिठिड़नि खे मांझद,
थल्हे, जोही, आदि जा संत प्यार सां वन्दनु करनि था । जियं ध्रू
अ जो वैकुण्ठ धाम तियं साईं अ जो सतिसंगु वैकुण्ठ धामु
ओ । जियं ध्रू अ पंजनि वरिहियनि में तपस्या कई तियं साईं
साहिब नन्दपण खां अनुरागी थिया । ध्रू सती सुनीता जो बचिड़ो
आहे त साईं मिठा सती शिरोमणि सतिगुर श्री स्वामिणि जा
बालक आहिनि । इन्हीअ करे साईं मिठा धरिती अ जा ध्रू
आहिनि । अजां बि ध्रू अ खां श्रेष्ठ, छोट ध्रू अ खे वेरागु संसारी
ताने ऐं राज जी अभिलाषा करे थियो पर साहिब मिठा जन्म खां
ई निष्काम नेह जा उपासक आहिनि ।

कलंगीधरु गुरु अ पुछियो : पुट ! छो मांदो आहीं ?
साहिबनि दिलि भरे चयो प्रभू ! परदेस में घणां दींह थिया
आहिनि, वतन खां विछुड़ी दींह दाढा दुखियो था गुज़िरनि जिनि
पल पल में प्रीतम जे दर्शन जा आनंद माणिया तिनि स्नेहियुनि

खे जीअणु बारु थी पवंदो आहे । छोट स्थूल शरीर में दुख सुख
खाइण पियण आदि बंधन वढ़ा खफा लगंदा आहिनि । गहिरा
स्नेही चवनि त दिव्य शरीर हुजे जो का बि ओन न करणी पवे
सदां रस आनंद में मस्तु रहिजे इन्हीअ करे पक्षी आदि जो रूपु
घुरनि था । मिठा बाबा ! मूं ते इहा बाझ करियो जो सचे वतन
जे सन्मुखि वजां जिते मुंहिजे सिर जो साई सुठो साहिबु आहे ।
श्री मैथिलि चंद्र महिरबान जे मधुर माग में वजां । हे प्रभू ! मां
तवहां खे इहा वेनती थो करियां त बालिड़ी गरीबि श्रीखण्डि सां
हमराहु थियो । असां खे सिघो युगल चरणनि में पहुंचायो । मिठे
मालिक सां मिलायो । गरीबि श्रीखण्डि सां सहाय थियो त
युगल चरणनि में नित्यु निवासु करियूं । कृपा करे पाण वठी
हलो । सतिगुरु ई पिता रूपु थी मालिक जे हथिड़े में हथु दींदो
आहे ऐं पारत बि कंदो आहे ।

गुरु साहिब चयो त घोड़े ते चढ़ो त ओढ़ाहु हलूं । सतिगुरु
जी गोद में वेही अची युगल जे महलात में पहुता । श्री युगल जी
आरती उतारे पूरियूं पकोड़ा खाराइण लगा ।

मिठिड़े बाबल साई अ जी सदाई जै ।